

**တင်ဒါအောင်မြင်သူ၏ တာဝန်**

တင်ဒါအောင်မြင်သူများအနေဖြင့် အစိုးရဌာနအဖွဲ့အစည်းများမှ ငွေလုံးငွေရင်းအသုံးစရိတ်ဖြင့် ဆောင်ရွက်သည့် တည်ဆောက်ရေးလုပ်ငန်း၊ ယာဉ်နှင့် စက်ကိရိယာ၊ ပရိဘောဂ ဝယ်ယူရေးလုပ်ငန်းများအပေါ် ကုန်သွယ်လုပ်ငန်းခွန်၊ တံဆိပ်ခေါင်းခွန်၊ အထူးကုန်စည်ခွန်နှင့် ဝင်ငွေခွန် စသည့် အခွန်အမျိုးအစားများအား ပေးဆောင်ရန် တာဝန်ရှိပါသည်။

**ကုန်သွယ်လုပ်ငန်းခွန်**

တင်ဒါအောင်မြင်သူများအနေဖြင့်-

- နှစ်စဉ်ပြဋ္ဌာန်းသည့် ပြည်ထောင်စု၏ အခွန်အကောက်ဥပဒေပုဒ်မ ၁၄၊ ပုဒ်မခွဲ (က) ပါ ကုန်စည်များ၊ ပုဒ်မခွဲ (ဃ) ပါ ဝန်ဆောင်မှုများ အတွက် တင်ဒါရရှိခြင်းဖြစ်ပါက ကုန်သွယ်လုပ်ငန်းခွန် ပေးဆောင်ရန် မလိုအပ်ပါ။
- အဆိုပါကုန်စည်နှင့် ဝန်ဆောင်မှုများမှအပ ကျန်ကုန်စည်နှင့် ဝန်ဆောင်မှုလုပ်ငန်းများ ဆောင်ရွက်ခြင်းအတွက် တင်ဒါရရှိခြင်းဖြစ်ပါက ကုန်သွယ်လုပ်ငန်းခွန် ၅% ပေးဆောင်ရမည် ဖြစ်ပါသည်။
- စာချုပ်တန်ဖိုးအရ ကျသင့်ကုန်သွယ်လုပ်ငန်းခွန်ကို တင်ဒါ အောင်မြင်သူအမည်ဖြင့် သက်ဆိုင်ရာ အခွန်စည်းကြပ်မှုခံယူသည့်ရုံး တွင် ပေးသွင်းရမည် ဖြစ်ပါသည်။

**တံဆိပ်ခေါင်းခွန်**

တင်ဒါအောင်မြင်သူများအနေဖြင့် အစိုးရဌာနအဖွဲ့အစည်းများနှင့် သဘောတူစာချုပ်ချုပ်ဆိုရာတွင်-

- မြန်မာနိုင်ငံတံဆိပ်ခေါင်းအက်ဥပဒေဇယား(၁)၊ အမှတ်စဉ် ၅(ဂ)အရ တန်ဖိုးအပေါ် ၁% ပေးဆောင်ရပါမည်။ သို့ရာတွင် အများဆုံးပေးဆောင် ရမည့် တံဆိပ်ခေါင်းခွန်မှာ ကျပ် ၁၅၀,၀၀၀ ဖြစ်ပါသည်။
- ထိုက်သင့်သည့် တံဆိပ်ခေါင်းခွန်အား တင်ဒါအောင်မြင်သူက ပေးဆောင်ရမည် ဖြစ်ပါသည်။

**အထူးကုန်စည်ခွန်**

မော်တော်ယာဉ်ရောင်းချခွင့် တင်ဒါအောင်မြင်သူများအနေဖြင့် Double Cab 4 Door Pickup ကားများအပါအဝင် Pickup ကားများနှင့် ဘက်ထရီ လျှပ်စစ်ကား{ Battery Electric Vehicle ( BEV ) }များမှအပ ၁၅၀၁ CC နှင့်အထက် ဗင်ကားများ၊ ဆလွန်း၊ ဆီဒင် နှင့် ဝက်ဂွန် (Estate Wagon) ကားများ၊ ကူပေး (Coupe) ကားများ ထုတ်လုပ်/ တင်သွင်းရောင်းချခြင်း ဖြစ်ပါက အထူးကုန်စည်ခွန် ပေးဆောင်ရပါမည်။

အထူးကုန်စည်ခွန်နှုန်းများမှာ -

- ၁၅၀၁ CC မှ ၂၀၀၀ CC အထိ = ၁၀ ရာခိုင်နှုန်း
- ၂၀၀၁ CC မှ ၄၀၀၀ CC အထိ = ၃၀ ရာခိုင်နှုန်း
- ၄၀၀၁ CC နှင့် အထက် = ၅၀ ရာခိုင်နှုန်း

**ဝင်ငွေခွန်**

စီမံကိန်းနှင့် ဘဏ္ဍာရေးဝန်ကြီးဌာန၏ အမိန့်ကြော်ငြာစာအမှတ်၊ ၄၇/ ၂၀၁၈ အရ အစိုးရဌာန အဖွဲ့အစည်းများသည် တင်ဒါစနစ်ဖြင့် နိုင်ငံတော် အတွင်း ပစ္စည်းဝယ်ယူခြင်း၊ လုပ်ငန်းဆောင်ရွက်ပေးစေခြင်း၊ ဝန်ဆောင်မှု ဆောင်ရွက်ပေးစေခြင်းတို့အတွက် ငွေပေးချေသည့်အချိန်တွင် ကျသင့်သော ဝင်ငွေခွန်ကို နုတ်ယူပေးသွင်းရမည်ဖြစ်ပါသည် -

- ပြည်တွင်းနေနိုင်ငံသားနှင့် ပြည်တွင်းနေနိုင်ငံခြားသားသို့ ပေးချေခြင်း ဖြစ်ပါက ပေးချေငွေအပေါ် ၂%၊ ပြည်ပနေနိုင်ငံခြားသားသို့ ပေးချေခြင်း ဖြစ်ပါက ပေးချေငွေအပေါ် ၂.၅% နုတ်ယူပေးသွင်းရပါမည်။
- ပင်ရင်းမှနုတ်ယူပေးသွင်းသည့်ဝင်ငွေခွန် Withholding Tax ကို နုတ်ယူထားသူသည် ထိုသို့ နုတ်ယူထားသည့်နေ့မှ(၁၅)ရက်အတွင်း အသေးစိတ် အချက်အလက်များနှင့်အတူ သက်ဆိုင်ရာအခွန်ဦးစီး ဌာနမှူးရုံး၏ ဘဏ်စာရင်းသို့ ပေးသွင်းရမည် ဖြစ်ပါသည်။
- ပင်ရင်းမှနုတ်ယူပေးသွင်းသည့်ဝင်ငွေခွန် Withholding Tax အား တင်ဒါအောင်မြင်သူ အမည်ဖြင့်သာ ပေးသွင်းရမည် ဖြစ်ပါသည်။ ဌာနအဖွဲ့အစည်းအမည်ဖြင့် ပေးသွင်းခြင်းမပြုရပါ။

**အခွန်တွက်ချက်ခြင်း**

အစိုးရဌာနအဖွဲ့အစည်းများအနေဖြင့် တင်ဒါအောင်မြင်သူ လုပ်ငန်းရှင် များ၏ တည်ဆောက်ရေးလုပ်ငန်းများဆောင်ရွက်ခြင်း၊ ကုန်စည်ပေးသွင်း ခြင်း စသည့်လုပ်ငန်းများအတွက် ပေးသွင်းရမည့် ကုန်သွယ်လုပ်ငန်းခွန် နှင့် ပင်ရင်းမှနုတ်ယူပေးသွင်းသည့် ဝင်ငွေခွန်ကို အောက်ပါအတိုင်း တွက်ချက်နိုင်ပါသည်-

- အစိုးရလုပ်ငန်းဌာနမှ လေလံတင်ဒါ = ၂၁,၀၀၀,၀၀၀/-  
အောင်မြင်သည့်ကုမ္ပဏီ/ လုပ်ငန်းသို့ ပေးချေငွေ
- ကုန်သွယ်လုပ်ငန်းခွန် ၅% = ၁,၀၀၀,၀၀၀/-  
(၂၁,၀၀၀,၀၀၀ x ၅/၁၀၅)
- ကုန်သွယ်လုပ်ငန်းခွန် မပါ = ၂၀,၀၀၀,၀၀၀/-  
ပေးချေငွေ (၂၁,၀၀၀,၀၀၀-CT)
- Withholding Tax ၂% = ၄၀၀,၀၀၀/-
- Withholding Tax ၂.၅% = ၅၀၀,၀၀၀/-  
(ပြည်ပနေ နိုင်ငံခြားသား)

**အခွန်ခန့်မှန်းပေးဆောင်ခြင်း**

- ကုန်သွယ်လုပ်ငန်းခွန် ပေးသွင်းရာတွင် ကုန်စည်ဝယ်ယူစဉ် သို့မဟုတ် ကုန်စည်တင်သွင်းစဉ် သို့မဟုတ် ဝန်ဆောင်မှုရ ယူစဉ်က ပေးဆောင်ခဲ့ရသည့် ကုန်သွယ်လုပ်ငန်းခွန်အား ကုန်သွယ် လုပ်ငန်းခွန်စည်းမျဉ်းများနှင့်အညီ ခန့်မှန်းပေးသွင်းနိုင်ပါသည်။
- တင်ဒါရရှိသူက ပြည်ပမှ ကိုယ်တိုင်တင်သွင်းစဉ် ကြိုတင်ဝင်ငွေခွန် ၂% ပေးဆောင်ခဲ့ပါက ပင်ရင်းမှနုတ်ယူပေးသွင်းသည့် ဝင်ငွေခွန် Withholding Tax ပေးသွင်းချိန်တွင် သက်ဆိုင်ရာ အခွန်ရုံး၏ စိစစ်ထောက်ခံချက်အရ ခန့်မှန်းပြီးလိုငွေကိုသာ ပေးသွင်းရမည် ဖြစ်ပါသည်။
- အစိုးရဌာနအဖွဲ့အစည်းများမှ ဝင်ငွေခွန်မှ နုတ်ယူပေးသွင်းထား ခြင်းမှာ ကြိုတင်ဝင်ငွေခွန်သာဖြစ်၍ ပင်ရင်းမှနုတ်ယူပေးသွင်းသည့် ဝင်ငွေခွန် Withholding Tax အား စည်းကြပ်မှုအရ ကျသင့် အခွန်မှ ခန့်မှန်းပေးမည် ဖြစ်ပါသည်။

**နမူနာ (၁)**

ကွန်ပျူတာအလုံး ၂၀ တင်သွင်းရန် တင်ဒါတန်ဖိုးမှာ ကုန်သွယ်လုပ်ငန်းခွန် အပါ ကျပ်သိန်း ၂၀၀ဖြစ်လျှင် ကုန်သွယ်လုပ်ငန်းခွန်မှာ ကျပ် ၁၀ သိန်း ပေးဆောင် ရမည်ဖြစ်ပါသည်။ ယင်းကွန်ပျူတာများအား ပြည်ပမှတင်သွင်းစဉ်က သို့မဟုတ် ဝယ်ယူစဉ်က ကျပ် ၆ သိန်း ပေးဆောင်ခဲ့ပြီး ဖြစ်ပါက ကုန်သွယ်လုပ်ငန်းခွန် စည်းမျဉ်း များနှင့်အညီခန့်ခွဲမိ၍ ကျပ် ၄ သိန်း သာ ထပ်မံပေးဆောင်ရန် လိုအပ်ပါသည်။

**နမူနာ (၂)**

တင်ဒါတန်ဖိုးစုစုပေါင်းသည် (ကွန်ပျူတာတင်ဒါတင်သွင်းမှု နမူနာ (၁) ပါအတိုင်း) ကျပ်သိန်း ၂၀၀ ဖြစ်ပါက ယင်းတန်ဖိုးမှ ကြိုတင်ပေးဆောင်ခဲ့သည့် ကုန်သွယ်လုပ်ငန်းခွန် ကျပ် ၁၀ သိန်း နုတ်ပြီးကျန်ငွေ ကျပ်သိန်း ၂၀၀ အပေါ် ပင်ရင်းမှနုတ်ယူပေးသွင်းသည့်ဝင်ငွေခွန် Withholding Tax ကျပ် ၄ သိန်း ကျသင့် မည်ဖြစ်ပါသည်။ ယင်းပစ္စည်းများအား ပြည်ပမှ ကိုယ်တိုင်တင်သွင်းစဉ်က ကြိုတင် ဝင်ငွေခွန် ကျပ် ၂ သိန်းပေးဆောင်ခဲ့ရပါက ထပ်မံလိုအပ်သည့် အခွန်ငွေ ကျပ် ၂ သိန်းအား နုတ်ယူပေးသွင်းရမည်ဖြစ်ပါသည်။

**နမူနာ (၃)**

အဆောက်အအုံဆောက်လုပ်ခြင်းအတွက် ကုန်သွယ်လုပ်ငန်းခွန် အပါ ကျပ် သိန်း ၄၂၀၀ ဖြင့် တင်ဒါရရှိထားသူသည် ကုန်သွယ်လုပ်ငန်းခွန် ကျပ်သိန်း ၂၀၀ ကျသင့်သော်လည်း ယင်းအဆောက်အအုံဆောက်လုပ်ရန်အတွက် ကုန်ပစ္စည်းများ တင်သွင်းခြင်း/ ဝယ်ယူခြင်း၊ အဆောက်အအုံဒီဇိုင်းရေးဆွဲခြင်း၊ အကြံဉာဏ်များ တောင်းခံခြင်း/ လုပ်ငန်းအတွက် ကြီးကြပ်ဆောင်ရွက်ခများ စသည့် ဝန်ဆောင်မှု လုပ်ငန်းများအတွက် ကုန်သွယ်လုပ်ငန်းခွန် ကျပ်သိန်း ၁၂၀ ပေးဆောင်ခဲ့ပြီးဖြစ်ပါက ကုန်သွယ်လုပ်ငန်းခွန် စည်းမျဉ်းများနှင့်အညီ ခန့်ခွဲမိ၍ ကျပ်သိန်း ၈၀ သာ ထပ်မံ ပေးဆောင်ရန် လိုအပ်ပါသည်။

**အခွန်ခန့်ခွဲရရှိရန် တင်ပြရမည့်စာရွက်စာတမ်းများ**

တင်ဒါအောင်မြင်သူ လုပ်ငန်းရှင်များအနေဖြင့် အခွန်ခန့်ခွဲခွင့်ရရှိရေး အတွက် အောက်ပါအထောက်အထားများ ပူးတွဲလျက် သက်ဆိုင်ရာအခွန်ရုံးသို့ လိပ်မူ၍ လျှောက်ထားရမည် ဖြစ်ပါသည် -

- တင်ဒါအောင်မြင်သူ၏အခွန်ခန့်ခွဲပေးဆောင်ခွင့်ပြုပါရန်တင်ပြစာ
- တင်ဒါစာချုပ်မိတ္တူ (ထိုက်သင့်တံဆိပ်ခေါင်းခွန်ပါပြီး)
- ကုမ္ပဏီဖြစ်ပါကကုမ္ပဏီမှတ်ပုံတင်လက်မှတ်မိတ္တူ
- သွင်းကုန်ကြေညာလွှာ (မူရင်း/ မိတ္တူ)
- ပတခ (ကသခ)-၀၅-၀၁၊ ၀၅-၀၂၊ ၀၅-၀၃ (မူရင်း/ မိတ္တူ)
- အခွန်ခန့်ခွဲပေးသွင်းလိုသည့် လုပ်ငန်းရှင်နှင့် ပတခ(ကသခ)-၀၅-၀၁ ထုတ်ပေး သူနှစ်ဦးစလုံး၏ ကုန်သွယ်လုပ်ငန်းခွန် လုပ်ငန်းရှင်မှတ်ပုံတင်လက်မှတ် ပတခ(ကသခ)-၀၁-၀၂ မိတ္တူ

**ဒဏ်ကြေးငွေပေးဆောင်စေခြင်း**



ပင်ရင်းမှနုတ်ယူပေးသွင်းသည့် ဝင်ငွေခွန် Withholding Tax ကို သတ်မှတ်ထားသည့်ကာလအတွင်း ပေးသွင်းရန်ပျက်ကွက်ပါက အခွန် ဆိုင်ရာစီမံအုပ်ချုပ်မှုဥပဒေပုဒ်မ ၇၄ ၊ ပုဒ်မခွဲ (ဃ) အရ ပေးဆောင်ရန် ပျက်ကွက် သော ပမာဏ၏ ၁၀% ကို ဒဏ်ကြေးငွေအဖြစ် ပေးဆောင်ရမည် ဖြစ်ပါသည်။

**ရရှိရမည့်အချက်များ**

- အစိုးရဌာန အဖွဲ့အစည်းများအနေဖြင့် တင်ဒါရရှိသူများ၏ အခွန်ပေးသွင်းမှု အား ကြီးကြပ်ရန် တာဝန်ရှိပါသည်။
- အစိုးရဌာနအဖွဲ့အစည်းများအနေဖြင့် တင်ဒါအောင်မြင်သူထံမှ ကျသင့် ကုန်သွယ်လုပ်ငန်းခွန်ပေးသွင်းပြီးဖြစ်ကြောင်း အထောက်အထား/ငွေသွင်း ချလက်မှတ်(မူရင်း)ကို စိစစ်ပြီးမှသာ ငွေပေးချေရန်နှင့် ကုန်သွယ်လုပ်ငန်းခွန်ကို ပင်ရင်းမှဖြတ်တောက်ပေးသွင်းသည့် ဝင်ငွေခွန် (Withholding Tax) ကဲ့သို့ ဖြတ်တောက်ပေးသွင်းရန် မဟုတ်ဘဲ ကျသင့်ကုန်သွယ်လုပ်ငန်းခွန်ပေး ဆောင်ပြီး/ မပြီးကိုသာ စိစစ်ပေးရန်ဖြစ်ပါသည်။ ကုန်သွယ်လုပ်ငန်းခွန် ချလက် (မူရင်း) နှင့် တိုက်ဆိုင်စိစစ်ပြီးပါက ချလက် မိတ္တူကိုသာ လက်ခံ အဖြစ်ရယူထားရမည်ဖြစ်ပါသည်။ Withholding Tax ကိုမူ ငွေပေးချေချိန်တွင် နုတ်ယူ၍ သတ်မှတ်ထားသည့် ကာလအတွင်း အသေးစိတ်အချက်အလက် များပေးပို့၍ အခွန်ထမ်းအမည်ဖြင့် ပေးသွင်းရန် ဖြစ်ပါသည်။
- တင်ဒါတင်သွင်းသူများသည် အခွန်ကင်းရှင်းကြောင်းလက်မှတ်ကို တင်ဒါမတင် သွင်းစီသတ်မှတ်ပုံစံဖြင့် သက်ဆိုင်ရာအခွန်ရုံးတွင် လျှောက်ထားရမည် ဖြစ်ပါသည်။

ပြည်တွင်းအခွန်များဦးစီးဌာန

အသေးစိတ်သိရှိလိုပါက အခွန်ထမ်းဝန်ဆောင်မှုဗဟိုအဖွဲ့ရုံး(ရန်ကုန်)၊ အမှတ်၊ ၁၂၈/၁၃၂၊(ဒုတိယထပ်နှင့်တတိယထပ်)၊ ပန်းဆိုးတန်းလမ်း (အလယ်ဘလောက်) ကျောက်တံတားမြို့နယ်၊ ရန်ကုန်မြို့၊ ဖုန်း ၀၁-၈-၃၈၉၃၁၁၊ ၀၁-၈-၃၈၉၃၂၂၊ သို့မဟုတ် အခွန်ဆိုင်ရာဝန်ဆောင်မှုရုံး (နေပြည်တော်)၊ ဖုန်း-၀၆၇-၃၄၃၀၅၂၊ ၀၆၇- ၃၄၃၀၅၄၄၊ အခွန်ဆိုင်ရာ ဝန်ဆောင်မှုရုံး(မန္တလေး) ၆၅လမ်း၊ ၂၂x၂၃လမ်းကြား မန္တလေးမြို့ သို့မဟုတ် သက်ဆိုင်ရာ မြို့နယ်အခွန်ဦးစီး ဌာနမှူးရုံးများသို့ စုံစမ်းမေးမြန်းနိုင်ပါသည်။ ပြည်တွင်းအခွန်များဦးစီးဌာန၏ Website ဖြစ်သော [www.ird.gov.mm](http://www.ird.gov.mm) သို့ ဝင်ရောက်ကြည့်ရှုလေ့လာနိုင်ပြီး လိုအပ်သည့် ဥပဒေ၊ နည်းဥပဒေ၊ အမိန့်၊ ကြော်ငြာစာ၊ လက်ကမ်းစာစောင်နှင့် ပုံစံများကိုလည်း download ရယူနိုင်ပါသည်။

**ပြည်ထောင်စုသမ္မတမြန်မာနိုင်ငံတော်အစိုးရ  
စီမံကိန်းနှင့် ဘဏ္ဍာရေးဝန်ကြီးဌာန  
ပြည်တွင်းအခွန်များဦးစီးဌာန**



**တင်ဒါအောင်မြင်သည့်လုပ်ငန်းများအတွက်  
အခွန်ကျသင့်မှုများ**



ပြည်ထောင်စုသမ္မတမြန်မာနိုင်ငံတော် ၂၀၀၈ ခုနှစ်၊ ဖွဲ့စည်းပုံအခြေခံဥပဒေ ပုဒ်မ ၃၈၉ အရ နိုင်ငံသားတိုင်းသည် ဥပဒေအရ ပေးဆောင်ရမည့် အခွန်အကောက်များကို ပေးဆောင်ရန် တာဝန်ရှိသည်။

**Internal Revenue Department**  
**Office Building No.(46), Nay Pyi Taw**  
<https://www.ird.gov.mm>